



Løgtingið

Tórshavn, 2. november 2018

J.Nr.: 18/00298-3

Løgtingsmál nr. 62/2018: Uppskot til lögtingslóg um broyting í lögtingslóg um skattafría samanlegging o.a. (Endurskoðan)

Uppskot til

Lögtingslóg um broyting í lögtingslóg um skattafría samanlegging o.a. (Endurskoðan)

§ 1

Í lögtingslóg nr. 171 frá 30 desember 1997 um skattafría samanlegging o.a., sum broytt við lögtingslóg nr. 45 frá 8. apríl 1998, lögtingslóg nr. 172 frá 21. desember 2001, lögtingslóg nr. 120 frá 1. desember 2003 og lögtingslóg nr. 77 frá 22. mai 2015, verða gjørdar hesar broytingar:

1. Í § 1 verður stk. 4 strikað.
2. Í § 8, stk. 1 verður 3. og 4. pkt. strikað.
3. § 8, stk. 3 verður orðað soleiðis:
“*Stk. 3.* Tá almenn lánsbrøv, veðskuldarbrøv hjá einstaklingum ella krøv, sum móttakandi felagið hevur yvirtikið við samanleggingina, verða avhendaði ella innloyst, verður úrslitið skattliga viðgjørt á sama hátt hjá móttakandi felagnum, sum tað skattliga hevði verið viðgjørt hjá upphaldandi felagnum.”
4. Í § 11 a, stk. 1 verður 1. pkt. orðað soleiðis:

“Tá ið eitt felag verður klovið, kunnu feløgini verða skattað sambært ásetingunum í § 11 b, stk. 1, um bæði innskjótandi og móttakandi felagið lúka treytirnar fyri at verða nevnd feløg eftir lögtingslóg um parta- og smápartafeløg.”

5. § 14 verður orðað soleiðis:

“§ 14. Avgerðir eftir hesi lögtingslóg verða tiknar av TAKS. Avgerðirnar kunnu innan 4 vikur kærast til Skatta- og avgjaldskærunevndina. Kæran skal vera skrivlig og grundgivin.”

§ 2

Stk. 1. Henda lögtingslóg kemur í gildi dagin eftir, at hon er kunngjørd og hevur virknað frá framløgudegnum.

Stk. 2. Kæur eftir hesi lögtingslóg, sum ikki eru avgreiddar, verða eisini viðgjørdar av Skatta- og Avgjaldskærunevndini, hóast tær eru innlatnar, áðrenn henda lögtingslóg kom í gildi.



Kapittul. 1. Almennar viðmerkingar

Løgtingslógin um skattafría samanlegging av feløgum varð samtykt av løgtinginum 30. desember 1997. Um endamálið við lógini varð sagt: “*Skattingin av partafeløgum verður smidligari. Tað verður lættari at leggja partafeløg saman. Møguleikar verða hjá feløgum í somu konsern at verða samskattaði og vinningsbýtisgjald skal ikki verða roknað av vinningsbýti frá dótturfelag til móðurfelag.*”

Í mai mánað 2015 var løgtingslógin víðkað til eisini at fevna um skattafría kloyving av feløgum og skattafrítt partabræva umbýti. Endamálið við hesum broytingum var eisini at gera skattingina av feløgum smidligari.

Tað er ikki gjørd ein endurskoðan av hesi lóg á sama hátt sum av kapitalvinningskattalógini, men í samband við endurskoðan av kapitalvinningskattalógini í seinastuni eru nakrar viðmerkingar eisini komnar til løgtingslógina um skattafríar samanleggingar. Viðmerkingarnar snúgvá seg um:

- at strika áseting, ið varð gjørd sum verjuregla í tíðini, tá gomul partabrøv kundu avhendast skattafrítt. Hesi partabrøv kunnu ikki avhendast skattafrítt í dag, og er reglan ikki neyðug longur, men hon kann virka forðandi fyri, at umskipanir kunnu verða gjørdar, ið annars eru skilagóðar
- at stika tilvísingar til Íløgugrunnar. Løgtingslóg um íløgugrunnar er tikin av fyri nógvum árum síðan, og eingir íløgugrunnar sambært hesi lóg eru til í dag.
- at rætta beinleiðis feil, har tað í einari grein stendur...“*hjá innskjóttandi felagnum*” men eigur at standa...“*hjá móttakandi felagnum*”
- at strika tilvísingar til glærar eindir. Glærar eindir verða eftir føroyskari skattalóg ikki rokaðar sum sjálvstøðug skattasubjekt.
- at strika avmarking fyri kloyving í § 11a í galdandi lóg. Henda avmarking er grundað á eitt trý ára mark fyri skattafrælsi í samband við sølu av partabrøvum. Einki tílíkt mark er í dag í føroyskari skattalóggávu, og er avmarkingin tí ikki relevant.
- at seta inn í lógina, at TAKS kann taka avgerðir eftir hesi løgtingslóg, og at avgerðir kunnu kærast til Skatta- og avgjaldskærunevndina. Eftir galdandi lóg er ásett, at landsstýrismaðurin kann heimila TAKS at taka avgerðir eftir lógini, og at landsstýrismaðurin kann áseta reglur um kærmyndugleika.

Skotið verður upp, at taka hesar viðmerkingar til eftirtektar og gera nakrar rættingar og nágreiningar í løgtingslógini.

Hoyring:

Uppskotið hevur verið til undanhoyring hjá Felagnum Føroyskir Grannskoðarar og TAKS. Harumframt hevur samskipti verið við peningastovnar um einstakar ásetingar í uppskotinum.

Kapittul 2. Avleiðingarnar av uppskotinum

Fíggjarligar avleiðingar fyri land og kommunur.

Uppskotið hevur smærri fíggjarligar avleiðingar fyri landið

Uppskotið hefur ekki fíggjarligar avleiðingar fyri kommunur.

Umsitingarligar avleiðingar

Uppskotið hefur smærri umsitingarligar avleiðingar.

Avleiðingar fyri borgarar og fyrítøkur

Uppskotið hefur smærri avleiðingar fyri borgarar og fyrítøkur.

Avleiðingar í mun til altjóða avtalur og reglur

Uppskotið hefur ongar avleiðingar fyri altjóða avtalur.

	Fyri landið/landsmyndugleikar	Fyri kommunalar myndugleikar	Fyri pláss/øki í landinum	Fyri ávísar samfelagsbólkar/felagsskapir	Fyri vinnuna
Fíggjarligar/búskaparligar avleiðingar	Ja	Nei	Nei	Ja	Ja
Umsitingarligar avleiðingar	Ja	Nei	Nei	Ja	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar				Nei	Nei

Kapittul 3. Serligar viðmerkingar

Til § 1, nr. 1

Eftir § 1, stk. 4 kunnu feløg, sum hava skuld frá keypi av virðisbrøvum í dótturfelag, ikki nýta ásetingarnar í lógini. Ásetingin er ein verjuregla frá tíðini, tá ið ”gomul” partabrøv kundu avhendast skattafrítt. Í hesum sambandi var § 1, stk. 4 ein verjuregla síðuleypandi við fyrrverandi § 9, stk. 2 í kapitalvinningsskattalógini. Henda áseting í kapitalvinningsskattalógini var, avtíkin í 2006.

Reglan kann í dag virka forðandi fyri, at umskipanir verða gjørdar, ið annars kunnu vera skilagóðar, og skotið verður tí upp at strika hesa reglu.

Til § 1, nr. 2

Løgtingslóg um íløgugrunnar er tikin av fyri nógvum árum síðan, og eingir íløgugrunnar sambært hesi lóg eru til í dag.

Til § 1, nr. 3

Her er talan um rætting av einum feili. Í galdandi lóg verður sagt: “.....há **innskjótandi** felagnum, sum tað skattliga hevði verið viðgjørt hjá upphaldandi felagnum.” Teksturur eigur at verða: “.....há **móttakandi** felagnum, sum tað skattliga hevði verið viðgjørt hjá upphaldandi felagnum.

Til § 1, nr. 4

Í mun til galdandi lóg verður orðingin “ *og um feløgini ikki verða roknað sum glærar eindir* “ strikað. Felagsskapirnir, sum kunnu fremja skattafría kloyving, eru í Føroyum skrásett partafeløg og smápartafeløg. Hesi eru sjálvstøðug skattasubjekt. Glærar eindir (transparent feløg) verða ikki roknað sum sjálvstøðug skattasubjekt. Ásetingin í lógini er tí óneyðug.

Í galdandi lóg eru avmarkingar viðvíkjandi avhending av partabrøvum í eitt tíðarskeið á trý ár, roknað frá viðtøkuni av kloyvingini. Henda avmarking, sum eisini verður nevnd holdingkravið, er einans galdandi fyri feløg, sum eftir kloyvingina eiga í minsta lagi 10 % av partabrøvunum í einum av teimum feløgum, sum luttóku í kloyvingini (t.v.s. bæði innskjótandi og móttakandi felag). Henda avmarking er ikki relevant nú einki trý ára mark finst longur í føroyskari skattalóggávu viðvíkjandi avhending av partapeningi. Skotið verður tí upp at strika hesa avmarking. Mett verður tí heldur ikki, at neyðugt er við loyvi frá TAKS.

Punktið, ið verður strikað er soljóðandi: “*1.-4. pkt. eru ikki galdandi, um útvegaða ella útvegandi felagið verða roknað sum glærar eindir.*” Orsøkin til at punktið verður strikað er, at tað gevur onga meining, av tí at beint frammanfyri í stk. 1 er ásett, at reglurnar bert eru galdandi fyri feløg, sum eru fevnd av vinnufelagalógini. Einki felag, sum er fevnt av vinnufelagalógini, kann verða ein glær eind.

Til §1 nr. 5

Í galdandi lóg er ásett, at landsstýrismaðurin kann geva TAKS heimild at taka avgerðir eftir lógini. Skotið verður upp at nágreina hesa áseting til, at avgerðir eftir hesi lóg verða tiknar av TAKS.

Ásett er eisini, at landsstýrismaðurin kann áseta reglur um kærumbøguleika. Hesar reglur eru ongantíð gjørdar. Skotið verður her ístaðin upp at seta kærumbøguleikan inn í sjálvan lógarstekstin.

Til § 2.

Áseting um gildiskomu.

Sambært stk. 2 verður ásett, at kærur, sum ikki eru avgreiddar, eisini verða viðgjørdar av Skatta- og Avgjaldskærunevndini, hóast tær eru innlatnar, áðrenn henda lótingslóg kom í gildi.

Kristina Háfoss
landsstýrismaður

/ Bjarni Askham Bjarnason

Fylgiskjøl:
Fylgiskjal 1: Javntekstur